

# ہندوؤں میں علوم حدیث کی تالیفات

از

(شیخ الحدیث مولانا حبیب الرحمن الاعظمی)

برہان (اگست و ستمبر (دسمبر ۱۹۵۳ء) میں مسطورہ بالا عنوان کے ماتحت مولانا ابو سلمہ شفیع احمد بہاری کا مضمون پڑھ کر خیال ہوا کہ اگرچہ مولانا نے تمام تالیفات کے استیعاب کا ارادہ نہیں کیا ہے تاہم اس سلسلہ کی جن تالیفات کا اب تک ذکر نہیں ہوا ہے ان میں سے جن کے نام اس وقت ذہن میں ہیں، ان کو بھی پیش کر دیا جائے تو حالی از فائدہ نہیں ہے، ذیل کی سطر میں اسی خیال کی تکمیل ہے۔

(۱) ترجمہ مشارق الانوار، علوم حدیث کی ہندوستانی تالیفات میں یہ ایک قدیم تالیف ہے، ملا عزیز اللہ مداری لکھتے ہیں۔

شیخ سلیمان محدث کہ از فحول محدثین بودہ  
صاحب ترجمہ صفائی سنت در ہشت  
صد و شصت و پنج تمام کردہ بنظر شریف  
میر سید صدر جہاں گزرا نیندہ ہے  
شیخ سلیمان محدث زبردست محدثین میں سے  
تھے اکفوں نے صفائی (مشارق الانوار) کا ترجمہ  
کیا ہے، ۱۸۶۵ء میں ترجمہ پورا کر کے میر سید صدر جہاں  
کی خدمت میں پیش کیا۔

(۲) معدن الاسرار، شرح مدارج الاحبار، مولانا ابو سلمہ صاحب نے جس مدارج الاحبار کا ذکر اپنے مضمون میں کیا ہے۔ یہ کتاب اسی کی شرح ہے، شرح و متن دونوں خواجہ مبارک بن شیخ ارزانی

نے تحفۃ الابرار فی درق ۲۱ سے اس کتاب کا ذکر مولوی ابوبیہ امام خاں نوشہروی شرح مشارق کے سلسلہ میں کر چکے ہیں (ملاحظہ ہو معارف دسمبر ۱۹۵۳ء) مولانا ابو سلمہ بہاری نے شاید یہو اس کو غیر مذکورہ تالیفات میں شمار کر دیا، ہاں سابق الذکر کا مدارج الاحبار کو شرح مشارق لکھنا صحیح نہیں ہے،



کی کادش و محنت کا نتیجہ میں، معدن الاسرار کا سال تصنیف ۱۹۵۲ء ہے، اور اس کو خواجہ مبارک نے اسلام خاں سور کے نام سے معنون کیا ہے۔

اس کتاب کے مصنف کا اصل نام مبارک ہے، مگر اس عہد کے دستور کے مطابق ان کا نام باپ کے نام کے ساتھ ملا کر خواجہ مبارک ارزانی لکھا جاتا تھا، بعد میں کسی نے شاید مبارک کو لقب و وصف سمجھ کر حذف کر دیا، اور صرف خواجہ ارزانی لکھ دیا، جس سے شبہ ہونے لگا کہ ان کا نام خواجہ ارزانی ہے، حالانکہ واقعہ یہ نہیں ہے، ملا عزیز اللہ مداری جو خواجہ مبارک کے نواسے ہیں انہوں نے ان کا نام خواجہ مبارک ارزانی اور ان کے والد کا نام شیخ ارزانی لکھا ہے، ملانے یہ بھی لکھا ہے کہ از فحول محدثین بودہ اور ان کی تصنیفات حدیث میں مندرجہ ذیل کتابوں کے نام بھی لکھے ہیں۔

(۳) سریحانی شرح مشکوٰۃ المصابیح

(۴) شرح حدیث انما الاعمال بالنیات و حدیث الایمان بضع و سبعون <sup>شعبۃ</sup>  
مدارج الاخبار کے مصنف کا نام شاہ یسین صاحب بنارس نے بھی خواجہ مبارک لکھا ہے اور ان کو زبدۃ المحدثین کے لقب سے یاد کیا ہے اور لکھا ہے کہ عالم باعمل اور محدث کامل تھے (مناہج العارفین)۔  
(۵) الفصول شرح جامع الاصول، از حضرت شیخ علی متقی المتوفی ۱۹۷۵ء اس کا قلمی نسخہ بائنگی پور میں ہے۔

(۶) شمائل النبی (صلی اللہ علیہ وسلم) از شیخ مذکور اس کا قلمی نسخہ علی گڑھ میں ہے۔

(۷) البرہان فی علامات مہدی آخر الزمان، بڑی تقطیع کے چھپا لیس ورق کا ایک

رسالہ ہے اس کے مولف شیخ علی متقی رحمہ اللہ ہیں، مہدی کے باب میں جو حدیثیں وارد ہوئی ہیں ان کو مصنف نے اس رسالہ میں یکجا کر دیا ہے، مولف کا بیان ہے کہ میں نے سیوطی کے رسالہ المعرفۃ الاورادی کو مہیوب کر دیا ہے اور جمع الجوامع سے کچھ احادیث کا اضافہ بھی کیا ہے

۱۵ تحفۃ الابرار قلمی ورق ۳۲



(۸) حواشی مشکوٰۃ از شیخ عبداللہ سندری، مصنف حضرت شیخ علی متقی کے خلیفہ خاص اور یارانِ بااختصاص میں تھے، علم حدیث شیخ متقی اور ابن حجر مکی سے حاصل کیا تھا، عربیت میں اتنے ماہر تھے کہ ابن حجر ان سے کہا کرتے تھے اعدو المناہذا الکلام (ذرا اس کی عربی کر دو) شیخ عبداللہ کے اجازت نامہ میں ابن حجر نے یہاں تک لکھ دیا کہ انہوں نے جتنا سمجھ سے استفادہ کیا اس سے زیادہ میں نے ان سے استفادہ کیا، شیخ عبداللہ نے مشکوٰۃ کا ایک نسخہ تصحیح کا کمال اہتمام کر کے اپنے ہاتھ سے لکھا تھا، اور اس پر حاشیہ بھی لکھا تھا، حواشی میں مذہبِ حنفی کی تائید اور اس کے دلائل ذکر کئے تھے، فرماتے تھے کہ میں نے مشکوٰۃ کو حنفی بنا دیا ہے، یہ بھی فرماتے تھے کہ میں نے اپنی عمر میں سب سے اچھا کوئی کام کیا ہے تو یہی مشکوٰۃ کی تصحیح ہے، مجھ کو اسی سے مغفرت کی امید ہے، ۹۹۶ھ میں وفات پائی (تقصاس، حدائق الحنفیۃ، و تذکرہ علمائے ہند)

(۹) الحواشی علی منہج الجمال فی سنی الاقوال، منہج العمال شیخ علی متقی کی تصنیف ہے، اور اس پر مولانا نجیب بن قاسم چند راؤتی احمد آبادی نے حاشیہ لکھا ہے، اس میں حمد و صلوات کے بعد فرماتے ہیں اما بعد فقد فرغت من مطالعة هذه النسخة..... ومن تصحیحها و مقابلتها و کتابة حواشیها من اولها الی آخرها بحون اللہ و حسن توفیقہ فی الفحوة الکبریٰ فی الیوم التاسع و العشرین من الشهر المعظم المبارک شهر رمضان: عمت و شاعت برکاتہ سنۃ ست و خمسين و تسع مائتہ فی شهر احمد آباد صینت عن الافات و البلیات و حرسها اللہ عن الحوادث و النکبات فالماول من الناظرین و المرجمون المستفیدین من هذه النسخة ان لا یسوفی من دعائهم المستجاب قالہ افقر العباد الی اللہ الغنی نجیب بن قاسم المرجم الحمد للہ فی منہج العمال کا قلمی نسخہ جس پر یہ حواشی ہیں جامع مسجد بی بی کے کتب خانہ میں ہے، یہ نسخہ محشی کے بھانجے قاضی عبداللہ کے ہاتھ کا لکھا ہوا ہے، اس کا سن کتابت ۹۸۶ھ ہے، شیخ نجیب کا مزید حال معلوم نہیں ہو سکا، خود ان کی تحریر سے ثابت ہوتا ہے کہ انہوں نے یہ حواشی مصنف کی زندگی میں لکھے



ہیں، کچھ بعید نہیں کہ وہ شیخ مصنف کے شاگرد بھی ہوں۔

(۱۰) مختصر المواہب اللدنیۃ، یہ شیخ طاہر بن یوسف سنذی کی تالیف ہے، اس کا قلمی نسخہ میں نے جامع مسجد بمبئی کے کتب خانہ میں دیکھا ہے، اس کے سرورق پر نسخہ کے قدیم مالک شیخ بن عبد اللطیف سنذی نے کتاب و مصنف کتاب کا نام یوں لکھا ہے الفوائد الاحمدیۃ لتاج المحققین شیخ ظہر السنذی مگر خود مولف نے کتاب کے اخیر میں یوں لکھا ہے ہذا النسبۃ فوائد احمدیۃ مستخرجة منتخبة من المواہب اللدنیۃ استخرجها فقیر طاہر بن یوسف اس نسخہ کا کاتب حسین بن سحی ہے جس نے اس کو سنہ ۱۰۲۰ھ میں نقل کیا ہے۔ اس سے معلوم ہوتا ہے کہ یہ کتاب کم از کم دسویں صدی ہجری میں تالیف ہوئی ہے، مؤلف کی وفات سنہ ۱۰۲۰ھ میں ہوئی، ان کے حالات کے لئے میرا مضمون ”ضمیمہ حیات شیخ عبدالحق“ ملاحظہ کیا جائے۔

(۱۱) اسامی رجال صحیحہ بخاری

(۱۲) موجز القسط لانی (قسطانی شرح بخاری کا اختصار)

(۱۳) ملتقط جامع الجوامع (سیوطی کی جمع الجوامع کا انتخاب)

یہ تینوں کتابیں بھی تاج المحققین علامہ طاہر بن یوسف سنذی کی تصنیف ہیں۔

(۱۴) شرح صحیحہ البخاری، مصنفہ حکیم عثمان بن شیخ عیسیٰ بن شیخ ابراہیم صدیقی بوبکانی سنذی

ثم البرہان فوراً، آپ شیخ وجیہ الدین علوی اور قاضی محمود موہنی اور شیخ حسین بغدادی کے شاگرد تھے،

اور قاضی نصیر الدین بن شیخ سراج محمد بنیانی، شیخ صالح سنذی اور قاضی عبدالسلام سنذی شارح

مختصر ذقانیہ کو آپ سے شرف تلمذ حاصل تھا، آپ کی تصنیفات میں شرح بخاری کے علاوہ بیضاوی

کے حواشی بھی ہیں، سنہ ۱۰۲۰ھ میں چوروں کے ہاتھ سے شہید ہوئے (نگارہ ابرار)

کتب خانہ رام پور میں ایک کتاب دو جلدوں میں غایت التوضیح للجوامع الصحیحہ مصنفہ

علامہ عثمان بن ابراہیم صدیقی الحنفی کے نام سے موجود ہے، میرا خیال ہے کہ وہ یہی کتاب ہے جس

کا میں ذکر کر رہا ہوں۔



(۱۵) شرح شمائل ترمذی، تصنیف شیخ محمد عاشق بن عمر حنفی محدث فقہ، شاگرد مخدوم الملک عبداللہ بن شمس الدین انصاری سلطان پوری، (المتوفی ۱۰۹۹ھ) مصنف نے ۱۰۳۲ھ میں وفات پائی، اس کتاب کا قلمی نسخہ مولانا شمس الحق ڈبانوی کے کتب خانہ میں تھا، اب معلوم نہیں موجود ہے یا ضائع ہو گیا۔

(۱۶) تہذیب الشیخ عبداللہ الحق المحدث الدہلوی، یہ ایک مختصر رسالہ ہے جس میں شیخ نے اپنی اساتید حدیث جمع کر دی ہیں اور وہ اجازت نامے بھی نقل کر دئے ہیں جو ان کے شیوخ حدیث نے ان کو مرحمت فرماتے ہیں۔

(۱۷) اشرف الوسائل، شرح شمائل ترمذی، یہ کتاب شیخ عبداللہ الحق محدث دہلوی کے پڑپوتے شیخ سیف اللہ بن نور اللہ بن نور الحق بن عبداللہ الحق کی تصنیف ہے، ۲ رجب ۱۰۹۱ھ کو مکمل ہوئی اور ادراک زیب عالمگیر رحمۃ اللہ علیہ کی خدمت میں پیش کی گئی (حیات شیخ عبداللہ الحق ص ۲۶)۔

(۱۸) ترجمۂ فارسی شمائل ترمذی، یہ کتاب قطب الدین محمد شاہ عالم بادشاہ غازی کے عہد میں اوران کے حکم سے ۱۱۲۳ھ میں تالیف ہوئی، چھوٹی لقطیع کے ۳۳۹ ورق پر لکھی ہوئی جامع مسجد بمبئی کے کتب خانہ میں موجود ہے، میں نے اس کا سرسری مطالعہ کیا ہے، دیکھا کہ کتاب میں مؤلف نے اپنا نام قاضی محمد عاقل بن شیخ محمد خاکی بتایا ہے اور ان الفاظ میں اپنا تعارف کرایا ہے: "آستان بوس مدرسہ امام المحققین شیخ نور محمد لاہوری مدرسہ قدوۃ المحدثین والمفسرین شیخ الحرمین شیخ احمد عرف: شیخ جیون"۔ اس تعارف سے معلوم ہوتا ہے کہ مؤلف ملا جیون امیٹھوی (المتوفی ۱۱۳۰ھ) کے شاگرد تھے۔

(۱۹) سبلة المقاصد فی تجرید السنن والحدیث، یہ المقاصد الحسنہ (سنحادی) کا خلاصہ ہے، مؤلف نے لکھا ہے کہ میں نے مقاصد حسنہ سے ان چیزوں کو منتخب کر کے جمع کر دیا ہے، جو رسول خدا صلی اللہ علیہ وسلم کا کلام قطعاً نہیں ہے، بلکہ امت کے کسی عالم یا ولی وغیرہ کا کلام ہے مگر حدیث کے نام سے ان کی شہرت ہے، اس رسالہ میں وہ اقوال حروف کی ترتیب پر مذکور ہیں پہلا قول آخر الطب الکی ہے۔



(۲۰) تذکرۃ الاحیاء فی تصفیۃ الاحیاء، یہ حافظ عاتقی کی تخریج احادیث احیاء العلوم کی تخصیص ہے، مؤلف کا بیان ہے کہ میں نے اس رسالہ میں صرف ان روایات کو تخریج احیاء سے منتخب کر لیا ہے جو موضوع یا منکر ہیں یا جن کی سند میں کوئی کذاب یا ہنتم بالکذب یا مردود یا متردک یا فاسق راوی ہے یا جس کی سند محدثین کے نزدیک معروف نہیں ہے۔

یہ دونوں کتابیں شیخ ابو الفضل عبدالحق بن فضل اللہ الحمدی البیارسسی کی تالیف ہیں، مؤلف کا سال وفات ۱۲۸۶ھ ہے، سجد اللہ سبحانہ میں ۷ و ۱۶ و ۱۹ و ۲۰ کے مطالعہ سے بہرہ یاب ہوا ہوں۔

(۲۱) رسالہ صدقات السیدۃ فاطمۃ الزہراء، تصنیف شیخ صبغۃ اللہ بن محمد غوث مدراسی۔

(۲۲) انزالۃ الصمد فی حدیث اختلاف الامۃ، تصنیف شیخ صبغۃ اللہ مدراسی  
 (۲۳) رسالہ تعلیم النساء الکتابۃ، تصنیف شیخ سابق الذکر  
 ان تینوں رسالوں کے قلمی نسخے کتب خانہ جامع مسجد بیٹی میں میرے مطالعہ سے گذر چکے ہیں  
 (۲۴) ذیل القول المسدّد، یہ حافظ ابن حجر کے رسالہ القول المسدّد کا تتمہ ہے، اور اسی کے ساتھ حیدرآباد میں چھپا ہے، اس کے مصنف بھی شیخ صبغۃ اللہ مذکور ہیں سال تصنیف ۱۲۷۹ھ ہے۔

(۲۵) کشف الاحوال فی نقد الرجال، یہ کتاب سابق الذکر محدث کے بھائی شیخ عبد الوہاب بن مولوی محمد غوث کی تصنیف ہے، اور المقاصد الحسنہ کے ساتھ طبع ہو کر لکھنؤ سے مدت ہوئی شائع ہو چکی ہے۔

(۲۶) رسالہ در اصول حدیث

(۲۷) فرہنگ صحیح مسلم

(۲۸) تذکرۃ الموضوعات



یہ تینوں کتابیں دارالعلوم ندوہ میں موجود ہیں اور فہرست میں مصنف کا نام مولانا عبدالقادر  
محمدی الہ آبادی لکھا ہوا ہے، ان میں سے بعض خود مصنف کے ہاتھ کی لکھی ہوئی ہیں، سن کتابت  
۱۲۶۵ھ ہے۔

(۲۹) خیر الموعظ، احادیث کا ایک عمدہ مجموعہ ہے طبع بھی ہو چکا ہے، اس کی دو جلدیں  
ہیں، اس کے مصنف مولانا محمد زماں خاں شاہجہاں پوری استاد نظام الملک محبوب علی خاں  
نواب حیدرآباد ہیں، آپ کی شہادت ۱۲۹۲ھ میں ہوئی، تفصیلی حالات کے لئے "تذکرہ علمائے  
ہند" ملاحظہ کی جائے۔

۱۲۶۵ھ

(۳۰) اربعین مسیٰ احادیث الجیب المتبرکۃ، یہ تاریخی نام ہے، جمع کردہ حضرت  
مفتی عنایت احمد (تلمیذ حضرت شاہ اسحاق دہلوی) متوفی ۱۲۷۹ھ  
(۳۱) اربعین مسیٰ بہ تسمییر (تاریخی نام) حضرت شاہ ولی اللہ محدث دہلوی کی  
اربعین کا منظوم ترجمہ، از مولوی ہادی علی لکھنوی۔

(۳۲) ضیاء المشکوٰۃ، حاشیہ مشکوٰۃ، مصنف مولانا فیض الحسن ادیب سہارنپوری  
(متوفی ۱۳۰۴ھ) اس کتاب کا قلمی نسخہ کتب خانہ ٹونک میں ہے (معارف فروری ۱۳۰۸ھ)  
(۳۳) ظفر الامانی بشرح مقدمۃ الجرجانی، اصول حدیث میں بہت محققانہ کتاب ہے،  
مصنف حضرت مولانا عبدالرحمن لکھنوی المتوفی ۱۳۰۳ھ

(۳۴) سلطان الاذکار، مصنف نواب نور الحسن خاں ولد نواب صدیق خاں  
بھوپالی، اذکار نبوی کا بہت عمدہ مجموعہ ہے، طبع ہو چکا ہے۔

(۳۵) کشف الاستار عن رجال معانی الآثار، مصنف مولانا ابو تراب  
رشید اللہ شاہ صاحب العلم الرابع (پیر حفیظ اسد) معانی الآثار امام طحاوی کے رجال کے بیان  
میں ہے خود مصنف کا بیان ہے کہ انھوں نے علامہ عینی کی معانی الاخیار سے ان رجال کے حالات  
نقل کئے ہیں جو صحاح ستہ کے راوی نہیں ہیں، اس کے بعد معانی الآثار میں جو صحاح ستہ کے راوی



ہیں ان کے حالات تقریباً قریب قریب سے لے کر اس کتاب کو ترتیب دیا ہے، یہ کتاب دیوبند سے طبع ہو کر شائع ہو چکی ہے، مصنف کا بیان ہے کہ ان کو علامہ عینی کی معافی الاخیار کا نسخہ ۱۲۲۳ھ میں ملا۔  
منورہ میں ملا تھا،

(۳۶) اسماء رجال کتاب الاثار، امام محمد رحمہ اللہ کی کتاب الاثار کے رجال کا بیان ہے،  
(۳۷) تسہیل المنہج فی اسماء رجال کتاب الحج، یہ کتاب امام محمد کی کتاب الحج کے رجال کے بیان میں ہے، یہ دونوں کتابیں مولانا عبدالباری فرنگی محلی مرحوم کی تصنیف ہیں، خدا ان کو جزائے خیر دے کہ اس ضروری کام کی طرف ان کو توجہ ہوئی اور انہوں نے یہ علمی خدمت انجام دی، مگر افسوس ہے کہ یہ کام جتنی محنت و کاوش اور تلاش و جستجو سے انجام دینے کا تھا اتنی محنت اور جستجو سے وہ کام نہ لے سکے، اس لئے بہت سے رجال کی نسبت وہ اس فن کے ماہرین کے اقوال نہ پاسکے اور نہ ان کو وہ رجال کتب رجال میں مل سکے اس وجہ سے ان کی نسبت ان کو لہذا سرمن ضعفہ یا لہذا عرفہ لکھنا پڑا۔ نیز رجال کے ناموں میں ناقلوں کی ستم ظریفی سے جو تحریف ہو گئی ہے اس پر بھی ان کو تنبیہ نہیں ہوا، مثلاً ابان بن لقیط کی نسبت انہوں نے لکھا کہ لہذا سرمن ضعفہ، حالانکہ یہ نام ہی غلط چھپ گیا ہے، صحیح نام ایاد بن لقیط ہے، اور وہ صحیح مسلم و سنن کاراوی ہے، اور ابن معین وغیرہ نے اس کو ثقہ قرار دیا ہے۔

اور البراء بن قیس کی نسبت لکھ دیا مقبول واللہ اعلم جس سے ظاہر ہوتا ہے کہ یہ راوی ان کو کتب رجال میں نہیں ملا اور اپنے وجدان سے اس کو مقبول قرار دیا ہے، حالانکہ اس کا ذکر ثقات ابن حبان اور تاریخ بخاری میں موجود ہے،

اور مثلاً علی بن ندیم کی نسبت صرف اتنا لکھا کہ لہذا صحیح و لہذا ضعیف جس سے معلوم ہوتا ہے کہ اس میں جو تحریف ہوئی ہے اس پر ان کو تنبیہ نہیں ہوا، اور اسی لئے یہ نام ان کو کتب رجال میں نہیں ملا تو اپنی طرف سے لہذا صحیح ان کو لکھنا پڑا، حالانکہ صحیح علی بن ندیم ہے اور وہ سنن کاراوی اور تہذیب التہذیب میں مذکور ہے۔



اور جیسے حکیم بن عتبہ ان کو کتبِ رجال میں نہیں ملا، تو صرف یہ لکھ کر آگے بڑھ گئے کہ  
 اخراج لہ الامام محمد بن الحسن فهو مقبول، حالانکہ واقعہ یہ ہے کہ اس نام میں دو غلطیاں  
 ہو گئی ہیں اس لئے وہ کہیں نہیں ملا، صحیح الحکم بن عتبہ ہے اور وہ تہذیب التہذیب میں مذکور  
 ہے، اسی طرح اس سے روایت کرنے والا الحسن بن الجبیر ہے نہ الحسن بن الجبیر بلکہ  
 الحسن بن الحر ہے جو تہذیب میں مذکور ہے، مولانا فرنگی محلی نے الحسن بن الجبیر کو ملا  
 کیا، نہیں ملا تو محض اپنے وجدان سے ”مقبول“ لکھ کر ختم کر دیا۔

یوں ہی داؤد بن قیس الفراء مطبوعہ نسخہ الحجج میں کاتبوں نے الفزاسی لکھ دیا ہے  
 مولانا کو داؤد بن قیس فزاسی کہیں نہیں ملا تو لکھ دیا کہ لم اقف علی تضعیفہ حالانکہ جیسا کہ میں نے  
 عرض کیا صحیح الفراء ہے اور وہ تہذیب میں مذکور ہے،

اسی طرح زہیر بن الصلت ان کو کہیں نہیں ملا تو لکھا لہ اس من نبہ علی ضعفہ حالانکہ  
 صحیح بات یہ ہے کہ نام غلط چھپا ہے صحیح زہید بن الصلت ہے اور اس کا ذکر طبقات ابن سنیہ  
 اور تعجیل المنفعد میں ہے۔

یہ مشے نمونہ از خوارے ہے، ورنہ اس طرح کی اور بھی بہت سی فرد گزاشیں ہیں۔

اسماءِ رجال کتاب الانساب بھی اس عیب سے پاک نہیں ہے، اس میں بھی اس طرح  
 کی متعدد مثالیں ملتی ہیں، مثلاً

(۱) فلح بن قیس کی نسبت یہ لکھ کر کہ محفوظ ابوالا فلح ہے میزان سے یہ نقل کر دیا کہ لا  
 بد سری من کھو حالانکہ میزان میں یہ فقرہ اس راوی کی نسبت ضرور مذکور ہے، مگر حافظ ابن حجر  
 نے ذکر کیا ہے کہ وہ ثقہ اور معروف ہے، جیسا کہ تہذیب ۳۶۹ اور تہذیب التہذیب ص ۱۳۲  
 سے ظاہر ہے۔

(۲) ابو عاسیہ کے باب میں لکھا کہ میں ان سے واقف نہیں ہوا مگر گمان کرتا ہوں کہ یہ ابوالفا  
 ہیں۔ حالانکہ وہ بے شبہ ابوالغادیہ ہیں اگر ابوالغادیہ نہ ہوتے تو ابو عاسیہ نام کے راوی کا ذکر تعجیل المنفعد



یا تہذیب میں ہونا ضروری تھا جیسا کہ تعجیل المنفعة کے مقدمہ سے ظاہر ہے۔ اس مثال کے اور نظائر بھی اس کتاب میں ہیں۔

(۳) عبد الملک بن عمیر عن رجل من آل ابی حشمة او من البحرث کی نسبت کچھ نہیں لکھا، حالانکہ تہذیب میں عبد الملک کا طال شرح و بسط سے مذکور ہے۔

(۴) کلام بن عبد الرحمن کے ذکر میں اتنا لکھ کر چھوڑ دیا کہ لا یعرفنا جہول من اللہ

کذا فی التقریب و قد ساری عند محمد، حالانکہ تہذیب میں ہے کہ ان سے عثمان بن واقد اور امام ابو حنیفہ نے روایت کی ہے اور جب دو شخصوں نے ان سے روایت کی ہے تو اصول حدیث کی رو سے وہ جہول نہیں رہے، اسی لئے تہذیب میں ابن حجر نے ان کو جہول کہنے کی نسبت ابن حجر کی طرف کی ہے۔

مولانا کے اوہام میں سے ایک وہم یہ بھی ہے کہ انہوں نے تعجیل المنفعة کو شیخ ابن حجر کی تصنیف قرار دیا ہے (دیکھئے مقدمہ التعلیق المختار ص ۳)۔

حالانکہ وہ ابن حجر عسقلانی کی تصنیف ہے جو اول الذکر سے اقدم و اعلم ہیں۔

نیز امام طحاوی کو کتاب الآثار امام محمد کا شارح قرار دیا ہے (مقدمہ تعلق مختار ص ۶) حالانکہ کسی تذکرہ نویس نے ان کی تصنیفات میں شرح آثار امام محمد کا ذکر نہیں کیا ہے۔ ان کو اس کا شارح لکھا ہے، معلوم ہوتا ہے کہیں کہیں کتابوں میں یہ جو لکھا ہوا ملتا ہے کہ ذکر الطحاوی فی شرح الآثار تو اس سے مولانا نے شرح آثار محمد سمجھ لیا، حالانکہ لکھنے والوں کی مراد شرح الآثار سے شرح معانی الآثار ہے

(۳۰۰) الدرر الباہرۃ فی الاحادیث المتواترہ

(۳۹) الباقیات الصالحات فی الاسانید والاولیاء والمسلسلات

یہ دونوں رسالے بھی مولانا عبد الباری مرحوم کے ہیں، ان کا موضوع ان کے ناموں سے ظاہر

ہے، یہ سب کتابیں طبع ہو چکی ہیں،

(۴۰) المناہل المسلسلۃ فی الاحادیث المسلسلۃ، مطبوعہ مصر



(۴۱) الاسعاد بالاسناد، مطبوعہ مصر، یہ دونوں کتابیں شیخ عبدالباقی ایوبی الفزاری فرنگی مغل  
ثم المدنی کی تصنیف ہیں مولانا عبدالباقی کی وفات ابھی سے چند برس پہلے ہوئی ہے۔

(۴۲) نزاجۃ المصابیح، یہ کتاب مشکوٰۃ کے طرز پر لکھی گئی ہے، ان دونوں میں فرق یہ ہے  
کہ مشکوٰۃ کے مصنف شافعی ہیں انہوں نے فروع میں وہ حدیثیں ذکر کی ہیں جن سے شوافع کی تاکید ہوتی  
ہے اور زجاجۃ المصابیح کے مصنف حنفی ہیں، انہوں نے فروع میں وہ حدیثیں نقل کی ہیں جن سے حنفیہ  
کا مذہب ثابت ہوتا ہے اس کتاب کی پہلی جلد جو کتاب الایمان، کتاب العلم، کتاب الطہارۃ، کتاب الصلوٰۃ،  
کتاب الزکوٰۃ اور کتاب الصوم پر مشتمل ہے پانچ سو نوے صفحات میں حیدرآباد سے چھپ کر شائع ہو چکی  
ہے، کتاب کے مولف مولانا ابوالحسنات سید عبداللہ شاہ حیدرآبادی ہیں جابجا مصنف کے قلم سے  
حواشی بھی ہیں، جن میں فقہی مباحث اور احادیث کی توجیہات ہیں حواشی میں احادیث کی صحت و ضعف  
اور رجال کی بحث بالکل نہیں ہے، حالانکہ یہ بھی ضروری چیز تھی،

(۴۳) شرح شمائل ترمذی، مصنفہ باباجاجی اس کا قلمی نسخہ ابھی حال میں میری نظر سے گذرا  
ہے، اور اسی وجہ سے اس کو تینالیسیوں نمبر پر جگہ ملی، ورنہ ترتیب زمانی کے لحاظ سے اس کا ذکر  
بہت پہلے ہونا چاہئے تھا، اس لئے کہ اس کا سال تصنیف ۹۷۷ھ یا ۹۸۶ھ ہے، شمائل ترمذی کی  
یہ شرح فارسی زبان میں ہے، میر نے خیال میں اس کتاب کے مصنف شیخ بابا مسعود کشمیری کے  
صاحبزادہ شیخ باباجاجی ہیں، جن کی نسبت اسرارالابرار میں مذکور ہے کہ صاحب استعداد کاملہ پورہ  
خداوند ارشاد شاملہ و اہل کشف و کرامات پورہ و خرمن ریاضات و انبار عبادات (اسرارالابرار ورق  
۱۹۹) سن وفات معلوم نہیں ہو مگر اسرارالابرار کا سال تصنیف ۱۰۶۳ھ ہے اور باباجاجی کی وفات  
اس سے پہلے ہو چکی تھی۔

(۴۴) قلائد الامتھاسرا شرح کتاب الامتھاسرا، مصنفہ مولانا مہدی حسن شاہ جہان پوری مفتی  
دارالعلوم دیوبند، امام محمد کی کتاب الامتھاسرا کی بہت مبسوط اور محققانہ شرح ہے، آثار کی تخریج اور رجال  
پر بحث کا بھی التزام ہے، میں نے جگہ جگہ سے دیکھا ہے، مفتی صاحب کی محنت قابلِ داد ہے جزا



اللہ خیر، اب تک چھپنے کی نوبت نہیں آئی، کتاب اس قابل ہے کہ کوئی صاحب بہمت اس کو طبع کرادے۔

(۴۵) الحاوی لرجال الطحاوی، اس کتاب کا ذکر اس سلسلہ میں محض محدث بالنتجہ کے طور پر ہے، حقیقہ راقم الحروف نے اس کتاب میں مشکل الآثار اور معانی الآثار دونوں کے رجال جمع کئے ہیں اور بقدر امکان پوری تحقیق ہے ان کے حالات لکھے ہیں، نیز دونوں کتابوں میں اسماء الرجال میں جو تحریفات و تصحیفات ہوئی ہیں ان کی تصحیح میں بھی بہت کاوش کی ہے اب تک طبع نہیں ہوئی ان مصنفات کے علاوہ ہندوستانی تالیفات میں ہم کو س سالہ فی لغات المشکوٰۃ مصنفہ شیخ محمد طاہر مٹھی، حاشیہ مشکوٰۃ مصنفہ شیخ طیب برہان پوری سر سالہ سود مند (جس میں تمام اقسام حدیث کو نہایت سلیقہ سے جمع کیا گیا ہے) مصنفہ شاہ میر شیرازی گجراتی کے نام بھی ملتے ہیں (ملاحظہ ہو حیات شیخ عبدالحق ص ۱۷۱)

نیز اسی سلسلہ کی چیز مولانا عبدالباری مرحوم کی التعلیق المختار علی کتاب الاناس ہے جو امام محمد کی کتاب الآثار پر مبسوط حاشیہ ہے اور غالباً اب تک طبع نہیں ہوا ہے اور اس کتاب پر ایک مختصر حاشیہ مولانا محمد اسحق ہندی ثم المدنی کا بھی ہے جس کی نسبت مولانا عبدالباری مرحوم کا بیان ہے کہ میں نے اس کو دیکھا ہے، وہ نافع ہے، اور جہاں ضرورت تھی وہیں حاشیہ لکھا ہے، مولانا اسحق ہندی درستان سے ہجرت کر کے مدینہ میں مقیم ہو گئے تھے اور ان کی وفات وہیں ۱۳۲۲ھ میں ہوئی مسجد نبوی میں کتاب الآثار کا درس دیا کرتے تھے (مقدمہ تعلق مختار ص ۶۷)

سہ دراصل سندھی ہیں وہیں تعلیم بھی پائی، مفتی یونس سندھی آپ کے استاد ہیں سندھ سے ایچ پور برار، اور وہاں سے برہان پور آئے اور وہیں کے بیورو ہے ۱۹۹۰ء اور سنہ ۱۹۹۰ء کے درمیان وفات ہوئی (گلزار) اٹھ حیات شیخ عبدالحق میں شاہ میر کا جو سال وفات نقل کیا گیا ہے غلط ہے، صاحب گلزار برار نے شاہ میر کا سال وفات بتایا ہی نہیں ہے، ہاں ان کے پوتے سید ابوتراب کی نسبت البتہ یہ لکھا ہے کہ سنہ ۱۹۲۲ء تک زندہ رہے اور مرآة احمدی میں ہے کہ سید شاہ میر شیرازی سلطان محمود بیگڈھ کے عہد میں ۱۹۹۰ء میں جا پانیر آئے اور وہیں ان کا فرار ہے، اور ان کے پوتے یا پڑپوتے سید ابوتراب کا سال وفات سنہ ۱۹۳۳ء ہے۔



اسی سلسلہ کی ایک کتاب معلم القاسمی شرح ثلاثیات امام بخاری بھی ہے، یہ کتاب مولانا رضی الدین ابوالخیر عبدالمجید خاں داماد توابع وزیر الدولہ کی تصنیف ہے اور چھپ چکی ہے مصنف کتاب، حدیث میں شیخ عبداللہ بن عبدالرحمن سراج حنفی حرم مکی کے شیخ المدرسین کے شاگرد تھے، ۱۳۶۱ھ میں انھوں نے حج کیا اور اسی سال شیخ مذکور کے پاس صحیح بخاری پڑھی اور اسی سال یہ رسالہ تصنیف کیا۔

## تفسیر مظہری (عربی)

کلامِ الہی کی بھترین تفسیر

علماء، طلباء اور عربی مدرسوں کے لئے شاندار تحفہ

مختلف خصوصیتوں کے لحاظ سے تفسیر مظہری تفسیر کی تمام کتابوں میں بہترین سمجھی گئی ہے بلکہ بعض حیثیتوں سے اپنی مثال نہیں رکھتی۔ یہ حقیقت ہے کہ اس عظیم الشان تفسیر کے بعد کسی تفسیر کی ضرورت نہیں رہتی۔ امام وقت قاضی ثناء اللہ صاحب رحمۃ اللہ علیہ کے کمالاتِ علمی کا عجیب و غریب نمونہ ہے۔

اس بے مثال کتاب کا پورے ملک میں ایک نسخہ بھی دستیاب ہونا دشوار تھا، شکر ہے کہ برسوں کی جدوجہد کے بعد آج ہم اس لائق ہیں کہ اس متبرک کتاب کے شائع ہونے کا اعلان کر سکیں تقریباً تمام جلدیں زیورِ طبع سے آراستہ ہو چکی ہیں۔ صرف آخری جلد جس میں دو پاروں کی تفسیر، زیر طبع ہے

**پہلی عمیر مجلد ۱**۔ جلد اول سات روپے۔ جلد ثانی سات روپے۔ جلد ثالث آٹھ روپے

جلد سابع پانچ روپے۔ جلد خامس سات روپے۔ جلد سادس آٹھ روپے۔ جلد سابع آٹھ روپے۔ جلد ثامن آٹھ روپے۔ جلد ناسع پانچ روپے۔ جلد عاشر زیر طبع لکھنا یہ کل ۹ جلد

ترسیٹھ روپے۔ رعایتی ساٹھ روپے۔

مینیجر مکتبہ برہان اردو بازار جامع مسجد دہلی